

توہین رسالت قانون و مدارس دینیہ سے

امتیازی سلوک کیوں؟!



الحمد لله وسلام على عباده الذين اصطفى

مشہور کہاوٹ ہے کہ: ایک شخص ایک بستی کے پاس سے گزر رہا تھا، کتے اس کے پیچھے پڑ گئے، اس نے کتوں کو بھگانے کے لیے زمین سے پتھر اٹھانے کی کوشش کی تو زمین کے تختہ بستہ ہونے کی وجہ سے وہ شخص پتھر زمین سے اٹھانہ سکا، تو کہنے لگا کہ: بستی کے لوگ کتنے ظالم ہیں! کتوں کو چھوڑ رکھا ہے اور پتھروں کو باندھ رکھا ہے۔

کچھ یہی حال ہماری حکومتوں اور مقتدر طبقہ کا ہے۔ ایک طرف بے دین، دین دشمن و ملک دشمن عناصر کو کھلی چھٹی دینے کے علاوہ پرائیویٹ اسکول، این جی اوز کے ماتحت عصری اداروں کو مادر پدر آزادی ملی ہوئی ہے کہ وہ جو چاہیں من مانی کریں، جتنا چاہیں فینسیں بڑھائیں اور جو چاہے نصاب پڑھائیں اور جس طرح چاہیں ملک پاکستان کے نوہالوں کے ذہنوں کو ڈھالیں، ایسے ادارے اور عصری اسکول جو ملک پاکستان کی نظریاتی بنیادوں کو کھوکھلا اور ملک کو نیم جان کر رہے ہیں، ان کے تو تمام کروتوتوں سے صرف نظر اور دینی مدارس جو ملک عزیز کی جغرافیائی اور نظریاتی سرحدوں کی سالمیت اور استحکام کی ضمانت ہیں، ان کو جکڑنے اور ان کے خلاف شکنجہ کسنے کے لیے آئے دن بے جا قوانین کی

آڑ میں ان پر سختیاں کی جا رہی ہیں۔

تفصیل اس کی یہ ہے کہ سوشل میڈیا پر وائرل خبر ایک اسکول کے بارہ میں لکھی گئی ہے، ہم اس اسکول کا نام لیے بغیر جو کچھ اس میں ہو رہا ہے اس کی نشان دہی کیے دیتے ہیں اور یہ ایسی باتیں ہیں جن کو پڑھنے سے ایک عقل مند آدمی کے ہوش اُٹ جاتے ہیں اور سوچ میں پڑ جاتا ہے کہ کیا یہ سب کچھ ہمارے ملک پاکستان میں ہو رہا ہے اور اگر یہ ہو رہا ہے تو ہمارے ارباب اقتدار اور قانون نافذ کرنے والے ادارے ان کے خلاف نوٹس کیوں نہیں لیتے؟! اور اگر یہ سلسلہ یوں ہی چلتا رہا تو اس کے نتائج کیا ہوں گے؟! لیجیے! آپ بھی اس مضمون کے (جو محترم جناب شاہد خان صاحب نے لکھا ہے) چیدہ چیدہ اقتباسات پڑھ لیجیے:

”کیا یہ ممکن ہے کہ کوئی ”اسکول“، کسی ریاست کو شکست دے سکے؟! اس اسکول کا نام سب سے پہلے سوشل میڈیا پر تب گردش میں آیا جب وہاں موجود طالبات نے اپنے خون آلود پیڈز اور زیر جامے دیواروں پر چسپاں کر کے اپنی ”آزادی“ کا مظاہرہ کیا۔ پھر وہاں طلبہ و طالبات کی مخلوط ڈانس محفلوں کی تصاویر سوشل میڈیا کی زینت بنیں۔ پھر وہاں کے پڑھائے جانے والے نصابی کتب کے سکریٹ شائس شیئر ہوئیں، جن میں پاکستان کے ایسے نقشے تھے جہاں مقبوضہ اور آزاد کشمیر کے علاوہ گلگت، بلتستان کو بھی انڈیا کا حصہ دکھایا گیا تھا اور ان کتابوں میں ان کو ”انڈین ٹیٹس“ لکھا گیا تھا۔ اور یہ معاملہ کسی ایک کتاب تک محدود نہیں تھا، بلکہ تقریباً تمام کلاسز کی تمام کتابوں میں تھا، جن کے خلاف سوشل میڈیا، الیکٹرانک میڈیا حتیٰ کہ سپریم کورٹ کے احکامات بھی بے اثر ثابت ہوئے۔

اس اسکول کے خلاف سوشل میڈیا پر آواز اُٹھانے والے اس اسکول کے سابق ملازم..... کو اس قسم کے مواد کے خلاف آواز اُٹھانے پر زد و کوب کیا گیا اور قتل تک کی دھمکیاں ملیں۔ پاکستانی معاشرے میں سرایت کرنے والے ان طلبہ کی اکثریت تقریباً لادین ہے۔ وہ ان تمام نظریات اور افکار کا تمسخر اُڑاتے نظر آتے ہیں، جن پر نہ صرف ہمارا معاشرہ کھڑا ہے، بلکہ جن کی بنیاد پر پاکستان بنایا گیا تھا۔ حد یہ ہے کہ ان طلبہ کی اکثریت کو اردو سے بھی تقریباً نا بلد رکھا جاتا ہے، جو اسلام کے بعد پاکستان کو جوڑے رکھنے والا دوسرا اہم ترین جز ہے۔

پاکستان کے اعلیٰ ترین طبقے سے تعلق رکھنے والے ان طلبہ کی اکثریت بڑی تیزی سے پاکستان میں اہم ترین پوزیشنیں سنبھال رہی ہے۔ اگر یہ اسکول اسی رفتار سے کام کرتا رہا تو آنے والے پانچ سے دس سالوں میں پاکستان ایک لبرل ریاست بن چکا ہوگا، جس کے بعد اس کے وجود کو پارہ پارہ ہونے

اگر خدائے کریم تمہاری مدد پر آمادہ ہو جائے تو دنیا کی کوئی طاقت نقصان نہیں پہنچا سکتی۔ (قرآن کریم)

سے کوئی نہیں روک سکے گا۔ مشہور زمانہ گرفتار شدہ ملعون ایاز نظامی کے الفاظ شاید آپ کو یاد ہوں کہ: ”ہم نے تمہارے کالج اور یونیورسٹیز میں اپنے سلیپر سلیز (پروفیسرز اور لیکچرز) گھسا دیئے ہیں، جو تمہاری نئی نسل کے ان تمام نظریات کو تباہ و برباد کر دیں گے جن پر تم لوگوں کا وجود کھڑا ہے۔ انہیں پاکستان کی نسبت پاکستان کے دشمن زیادہ سچے لگیں گے۔ وہ جرأت اظہار اور روشن خیالی کے زعم میں تمہاری پوری تاریخ رد کر دیں گے۔ انہیں انڈیا فاتح اور تم مفتوح لگو گے۔ انہیں تمہارے دشمن ہیرا اور خود تم ولن نظر آؤ گے۔ انہیں نظریہ پاکستان خرافات لگے گا۔ اسلامی نظام ایک دقیانوسی نعرہ لگے گا اور وہ تمہارے بزرگوں کو احمق جانیں گے۔ وہ تمہارے رسول پر بھی بدگمان ہو جائیں گے، حتیٰ کہ تمہارے خدا پر بھی شک کرنے لگیں گے۔“

اس اسکول نے ”تعلیم“ کے عنوان سے پاکستان کے خلاف جو جنگ چھیڑ رکھی ہے، اس کو روکنے میں میڈیا اور سپریم کورٹ (بظاہر) دونوں ناکام نظر آ رہے ہیں۔“

<https://web.facebook.com/beaconhousewaronpakistan/>

ہونا تو یہ چاہیے تھا کہ اس ادارے کے بارہ میں ایسی اطلاعات کے بعد اس کو بند کر دینا چاہیے تھا، جو دین اسلام اور ملک پاکستان کے خلاف کھلم کھلا بچوں کا ذہن بنا رہا ہے اور اپنے نصاب میں ہندوستان کے موقف کی حمایت اور سپریم کورٹ آف پاکستان کے احکامات کو پس پشت ڈال رہا ہے۔ لیکن اے کاش! کہ ہماری حکومتوں کی طرف سے اس کے برخلاف دینی مدارس پر چڑھائی ہو رہی ہے، صوبہ پنجاب میں مدارس کو کنٹرول بلکہ بند کرنے کے مترادف ان کے خلاف خاموشی سے چیرٹی ایکٹ کے نام سے قانون بنا دیا گیا ہے جس کو ۲۸ فروری ۲۰۱۸ء کو پنجاب کی صوبائی اسمبلی نے پاس کیا اور ۷ مارچ ۲۰۱۸ء کو گورنر نے اس پر دستخط کر کے قانون کا حصہ بنا دیا، جس سے یہ صاف صاف نظر آ رہا ہے کہ اس سے مدارس کو بالکل ہی ختم کرنے کا منصوبہ بنا لیا گیا ہے۔

انہی حالات کے پیش نظر ۲۹-۳۰ اکتوبر کو جامعہ دارالعلوم کراچی میں وفاق المدارس العربیہ پاکستان کی مجلس عاملہ کا اجلاس وفاق المدارس العربیہ پاکستان کے صدر اور جامعہ علوم اسلامیہ علامہ بنوری ٹاؤن کے رئیس حضرت مولانا ڈاکٹر عبدالرزاق اسکندر دامت برکاتہم کی صدارت میں منعقد ہوا، جس میں یہ فیصلہ کیا گیا کہ وفاق المدارس العربیہ ”چیرٹی ایکٹ“ کو یکسر مسترد کرتا ہے، اس کے خلاف ملک گیر مہم شروع کی جائے گی۔ صوبوں، ڈویژنز اور اضلاع کی سطح پر کنونشن منعقد کیے جائیں

خبردار! اپنے صدقات کو احسان جتنا جتنا کر دکھ دینے والے کلمات کہہ کر ضائع نہ کرو۔ (قرآن کریم)

گے۔ اور یہ بھی مطالبہ کیا گیا کہ وفاق المدارس کو ’ایگزامنریونیورسٹی‘ یا ’’خود مختار تعلیمی و امتحانی بورڈ‘‘ کا درجہ دیا جائے۔ دینی مدارس کی رجسٹریشن اور دیگر تمام امور کو وزارت تعلیم کے سپرد کیا جائے۔ قربانی کی کھالیں جمع کرنے پر پابندی، این۔ او۔ سی کی شرط اور کھالیں جمع کرنے کی پاداش میں دینی مدارس کے ذمہ داران کو سنائی جانے والی سزاؤں، جرمانے اور دیگر اقدامات کے خلاف وفاق المدارس کا عدالت سے رجوع کا فیصلہ۔ میٹرک تک یکساں نصاب تعلیم نافذ کرنے، چھٹی جماعت تک ناظرہ قرآن کریم اور انٹرمیڈیٹ (بارہویں) تک ترجمہ قرآن کریم مکمل کرنے کے قانون پر عملدرآمد کیا جائے۔ کوائف طلبی کے نام پر مدارس کو ہر اسلئے کرنے کا سلسلہ فی الفور بند کیا جائے۔ دینی مدارس کے نمائندہ وفاقوں کو اعتماد میں لیے بغیر کوئی بھی ایک طرفہ فیصلہ قبول نہیں ہوگا۔ عربی زبان کی تعلیم کو لازمی قرار دیا جائے اور سپریم کورٹ اپنے فیصلے پر نظر ثانی کرے۔ نیز اردو زبان کو حقیقی معنوں میں قومی زبان کا درجہ دے کر ذریعہ تعلیم بنایا جائے۔

اس کے ساتھ ساتھ وفاق المدارس العربیہ کی مجلس عاملہ نے حکومت سے مذاکرات کے لیے گیارہ رکنی کمیٹی کا اعلان بھی کیا، جن کے نام یہ ہیں:

- ۱:- حضرت مولانا ڈاکٹر عبدالرزاق اسکندر صاحب، صدر وفاق، ۲:- حضرت مولانا انوار الحق صاحب، نائب صدر وفاق، ۳:- حضرت مولانا مفتی محمد رفیع عثمانی صاحب، نائب صدر وفاق، ۴:- حضرت مولانا قاری محمد حنیف جالندھری صاحب، ناظم اعلیٰ وفاق، ۵:- حضرت مولانا مفتی محمد تقی عثمانی صاحب، ۶:- حضرت مولانا فضل الرحیم صاحب، ۷:- حضرت مولانا صلاح الدین صاحب، ۸:- حضرت مولانا سعید یوسف صاحب، ۹:- حضرت مولانا ڈاکٹر محمد عادل خان صاحب، ۱۰:- حضرت مولانا فیض محمد صاحب، ۱۱:- حضرت مولانا مفتی محمد نعیم صاحب۔

اس کے علاوہ عصری اسکولوں کے نظام تعلیم میں آئین پاکستان کے تقاضوں کے مطابق اسلامی علوم کو شامل کروانے اور تعلیمی اداروں کو بیرونی ایجنڈے پر کام کرنے والی این جی اوز کے سپرد کرنے سمیت دیگر امور کی نگرانی کے لیے ایک مانیٹرنگ کمیٹی بھی تشکیل دی گئی، جس کے ارکان یہ ہوں گے:

- ۱:- مولانا ڈاکٹر عادل خان صاحب، ۲:- مولانا امداد اللہ یوسف زئی صاحب، ۳:- مولانا حسین احمد صاحب، ۴:- مولانا قاضی عبدالرشید صاحب، ۵:- مولانا سعید خان اسکندر صاحب، ۶:- مولانا سعید یوسف صاحب۔

اس کے ساتھ یہ بھی فیصلہ ہوا کہ وفاق المدارس العربیہ پاکستان کے سالانہ امتحان منعقدہ

۱۴۳۹ھ میں پوزیشن لینے والے طلبہ و طالبات کے اعزاز میں آزاد کشمیر، گلگت، بلتستان اور چاروں صوبوں سمیت اسلام آباد میں تقریبات منعقد کی جائیں گی۔

ہوتا یہ ہے کہ حکومتیں بظاہر مدارس اصلاحات کا نام لیتی ہیں، مدارس کی قربانیوں اور خدمات کا اعتراف بھی کرتی ہیں، ان کے لیے کچھ کر گزرنے کا اعلان بھی ہوتا ہے، لیکن یہ سب کچھ ہماری دانست میں درحقیقت اُن کو جال میں پھانسنے کا ایک طریقہ ہوتا ہے اور یہ صدر جنرل ایوب خان کے زمانہ سے ہو رہا ہے اور یہ تمام تریبیرونی ایجنڈے کے ایما پر ہوتا ہے، جو آج تک تو اتر کے ساتھ چلا آ رہا ہے۔ پرویز مشرف نے بھی مدارس کے کردار کو سراہا کہ مدارس پاکستان میں بڑی این جی اوز ہے جو دس لاکھ طلبہ کے کھانے کا انتظام کرتی ہے، لیکن سب سے زیادہ مدارس پر پابندیاں اس کے دور میں لگیں، علماء کرام کی شہادتیں سب سے زیادہ اس کے دور میں ہوئیں۔

حال ہی میں محترم جناب وزیراعظم عمران خان صاحب نے بھی مدارس کے بارہ میں کچھ کر گزرنے کا ارادہ کیا ہے، جیسا کہ انہوں نے اپنے کئی بیانیوں میں اس کا اظہار بھی کیا، بظاہر یہ محسوس ہوتا ہے کہ یہ بھی تریبیرونی نامکمل ایجنڈے کی تکمیل کا تسلسل ہے۔ اللہ کرے ایسا نہ ہو۔ بہر حال انہوں نے اتحاد تنظیمات مدارس دینیہ کو ۳ اکتوبر ۲۰۱۸ء بروز بدھ کو وزیراعظم ہاؤس بلایا اور ان سے ملاقات کی۔ یہ ملاقات تقریباً ایک گھنٹہ تک رہی۔ وفاق المدارس العربیہ پاکستان کے ناظم اعلیٰ جناب قاری محمد حنیف جالندھری صاحب نے درج ذیل پندرہ مطالبات وزیراعظم کے سامنے رکھے:

- ۱:- دینی مدارس وفاقی ادارے ہیں، اُن کا نیٹ ورک آزاد کشمیر، گلگت، بلتستان سمیت پورے ملک میں ہے، لہذا اُن کے جملہ معاملات کو حکومت کی طرف سے وفاقی سطح پر ڈیل کیا جائے۔
- ۲:- دینی مدارس چونکہ تعلیمی ادارے ہیں، اس لیے ان کے جملہ امور وزارت تعلیم کے متعلق ہونے چاہئیں۔

۳:- ملک بھر میں ایک نظام اور ایک طریقہ کار کے مطابق رجسٹریشن کروائی جائے، جس طرح ملک کے دیگر تعلیمی اداروں کو رجسٹرڈ کیا جاتا ہے، ویسے ہی مدارس کی بھی رجسٹریشن ہو، اس میں کوئی امتیازی شرائط یا پیچیدگیاں نہ ہوں۔

۴:- مدارس کے سال میں ایک مرتبہ کوائف جمع کیے جائیں۔ ایک ادارہ، کسی ایک ڈیٹا فارم کی بنیاد پر کوائف جمع کرے اور باقی جن اداروں کو دینی مدارس کے کوائف مطلوب ہوں، وہ اسی ادارہ سے لے لیں۔

نیکی اور پرہیزگاری کے کام میں ایک دوسرے کی مدد کرو، اور گناہ و ظلم کی باتوں میں مدد نہ دیا کرو۔ (قرآن کریم)

۵:- دینی مدارس میں پڑھنے کے لیے آنے والے غیر ملکی طلبہ کے ویزوں پر سے نہ صرف یہ کہ پابندی ختم کی جائے، بلکہ ان کو ویزوں کی فراہمی میں آسانیاں پیدا کی جائیں۔

۶:- قربانی کی کھالیں جمع کرنے والے اداروں کے افراد پر جو دہشت گردی مقدمات، ان کی گرفتاریاں اور ان پر جرمانے عائد کیے گئے ہیں، ان کو فی الفور ختم کیا جائے۔

۷:- جن علمائے کرام اور مذہبی کارکنوں کے نام فور تھ شیڈول میں ڈالے گئے ہیں، ان کے نام فوری طور پر فور تھ شیڈول سے نکالے جائیں۔

۸:- دینی مدارس کے بینک اکاؤنٹ کھولنے پر غیر اعلانیہ پابندی عائد کر دی گئی ہے، اسے فی الفور ختم کیا جائے۔

۹:- مدارس و مساجد کو بجلی و گیس کے بلوں میں استثناء دیا جائے یا انہیں گھریلو صارفین کے ریٹ پر بل ادا کرنے کی اجازت دی جائے۔

۱۰:- مدارس میں زیر تعلیم طلبہ کی اسناد کو صحیح حیثیت دی جائے اور ان کے ساتھ امتیازی رویہ بند کیا جائے۔

۱۱:- دینی مدارس اور عصری اسکولوں کے نصاب کو میٹرک تک ایک کیا جائے اور نہ صرف یہ کہ مدارس اور اسکولوں کا نصاب یکساں کیا جائے، بلکہ پاکستان سے طبقاتی تفریق ختم کر دی جائے، اسی طرح اس حوالے سے تشکیل دی گئی ٹاسک فورس میں دینی مدارس اور علمائے کرام کو مزید نمائندگی دی جائے۔

۱۲:- عربی زبان کی تعلیم کو لازمی قرار دیا جائے، کیونکہ یہ قرآن کریم، رسول کریم (ﷺ) اور جنت کی زبان ہونے کے ساتھ ساتھ ہمارے دین کی زبان ہے اور اس حوالے سے سپریم کورٹ سے اپنے فیصلے پر نظر ثانی کی درخواست کی جائے۔

۱۳:- گزشتہ دور میں جن حکومتوں نے چھٹی کلاس تک ناظرہ اور بارہویں تک مکمل ترجمہ قرآن لازمی قرار دینے کی قانون سازی کر لی، قومی اسمبلی، سینیٹ اور پنجاب اسمبلی میں بل پاس ہوئے وہ اور جن صوبائی اسمبلیوں نے ابھی تک قانون سازی نہیں کی، ان سے اس سلسلہ میں قانون سازی کرائی جائے اور اس قانون پر عملدرآمد کو یقینی بنایا جائے۔

۱۴:- اردو کو صحیح معنوں میں قومی زبان کا درجہ دیا جائے اور اردو کو ذریعہ تعلیم قرار دیا جائے۔

۱۵:- جمعہ کی چھٹی بحال کی جائے۔

محترم وزیراعظم صاحب نے ان باتوں کو غور سے سنا اور مدارس کی خدمات کو خراج تحسین پیش کرتے ہوئے کہا کہ: آپ حضرات ۳۵ لاکھ بچوں کی تعلیم اور کفالت کا بوجھ اٹھائے ہوئے ہیں، یہ آپ کی بڑی کنٹری بیوشن ہے اور یہ بھی کہا کہ: مدارس کو دہشت گردی سے منسلک کرنا نا انصافی ہے۔ مدارس کا دہشت گردی سے کوئی تعلق نہیں۔ اس موقع پر وزیراعظم صاحب نے جناب شفقت محمود وزیر تعلیم کی سربراہی میں ایک کمیٹی تشکیل دی جو مدارس کی قیادت کے ساتھ حل طلب امور پر مذاکرات اور کام کرے گی۔ اور وفاقی وزیر مذہبی امور اُن کی معاونت کریں گے۔

.....

نواز شریف کے گزشتہ دور حکومت میں ”ختم نبوت“ سے متعلق حلف نامہ کو غیر مؤثر کرنے کی کوشش کی گئی، اس پر ان کو ناکامی ہوئی۔ اب نئے سرے سے اور ایک نئے انداز سے توہین رسالت قانون کو غیر مؤثر کرنے کی کوشش اس نئی حکومت نے شروع کر دی ہے، جس کی خبر عام اخبارات نے تو چھاپنے کی زحمت گوارا نہیں کی، یا بزور قوت ان کو خبر لگانے سے روکا گیا، صرف ایک اخبار روزنامہ ۹۲ نیوز نے ۲۰ ستمبر ۲۰۱۸ء کو یہ خبر لگائی کہ: توہین رسالت کے مرتکب شخص اور جھوٹا الزام لگانے والے کو سزائے موت ہوگی۔ الیکٹرانک کرائمز ترمیمی بل سینیٹ میں پیش، سوشل میڈیا پر قرآن پاک کی بے حرمتی پر عمر قید، مذہبی شخصیات کی توہین پر ۳ سال، فحش مواد تیار کرنے پر ۴ سال سزا ہوگی۔ قادیانی گروپ کو خود کو مسلمان کہنے، عقیدے کی تبلیغ پر ۳ سال قید و جرمانہ ہوگا۔ سماعت گریڈ ۱۸ کا افسر کرے گا۔ بل غور کے لیے کمیٹی کے سپرد، اس کی تفصیلات درج ذیل خبر میں ملاحظہ فرمائیں:

”اسلام آباد (وقائع نگار خصوصی، نامہ نگار، آئی این پی) سینیٹ میں الیکٹرانک کرائمز کی ممانعت (ترمیمی) بل ۲۰۱۸ء پیش کر دیا گیا۔ بل کے تحت سوشل میڈیا پر قرآن پاک کے نسخے کی بے حرمتی کرنے والے کو عمر قید، توہین رسالت کے مرتکب شخص اور توہین رسالت کا جھوٹا الزام لگانے والے کو سزائے موت، مذہبی شخصیات کے بارے میں توہین آمیز بیانات کے استعمال پر تین سال قید کی سزائیں تجویز کی گئی ہیں۔ بل میں قادیانی گروپ کے لوگوں کو خود کو مسلمان کہنے یا اپنے عقیدے کی تبلیغ کرنے پر تین سال تک کی قید اور جرمانہ بھی کیا جائے گا۔ بل میں سوشل میڈیا پر فحش مواد تیار کر کے ڈالنے پر ۴ سال تک قید اور ۳۰ لاکھ روپے جرمانہ، فحش مواد کو کسی بھی قانونی جواز کے بغیر کسی کو بھی تقسیم پر ۳ سال تک قید اور ۲۰ لاکھ روپے جرمانہ ہو سکے گا۔ سینیٹ میں بل وزیر مملکت خزانہ حماد اظہر نے پیش کیا۔ بل

شاید کہ تم محبت کرو کسی ایسی چیز سے جو تمہارے لیے مضر ہو اور اللہ جانتا ہے تم نہیں جان سکتے۔ (قرآن کریم)

کے مطابق کسی بھی طبقے کے مذہبی احساسات کو ٹھیس پہنچانے کے لیے اس کے مذہب کی یا مذہبی عقائد کے توہین آمیز مواد کو پھیلانے پر ۱۰ سال تک کسی بھی نوعیت کی سزائے قید یا جرمانہ یا دونوں سزائیں دی جائیں گی۔ قرآن پاک کے نسخے کی بے حرمتی کرنے والے کو عمر قید کی سزا دی جائے گی۔ توہین رسالت کے مرتکب شخص کو سزائے موت دی جائے گی اور جرمانہ بھی کیا جاسکے گا۔ مذہبی شخصیات کے بارے میں توہین آمیز بیانات کے استعمال پر تین سال قید یا جرمانہ یا دونوں سزائیں دی جائیں گی۔ بعض مذہبی شخصیات یا زیارت گاہوں کے لیے مخصوص صفات، توضیحات اور عنوانات وغیرہ کے غلط استعمال پر تین سال تک سزائے قید دی جائے گی اور جرمانہ بھی کیا جائے گا۔ قادیانی گروپ وغیرہ کے شخص کی طرف سے اپنے آپ کو مسلمان کہنے یا اپنے عقیدے کی تبلیغ کرنے پر تین سال تک سزائے قید دی جائے گی اور جرمانہ بھی کیا جائے گا۔ بل میں توہین رسالت کا جھوٹا الزام لگانے والے کو سزائے موت دینے کی تجویز دی گئی ہے۔ توہین رسالت سے متعلق مقدمے کی سماعت گریڈ ۱۸ کا افسر کرے گا۔ بل میں سوشل میڈیا پر فحش مواد تیار کرتا ہے یا فروخت کرتا ہے، اس کو ۴ سال تک کی پابند سلاسل اور ۳۰ لاکھ روپے جرمانہ ہو سکے گا۔ اسی طرح فحش مواد کو کسی بھی قانونی جواز کے بغیر کسی کو بھی تقسیم کرتا ہے تو جرم کا قصور وار ہوگا اور اسے ۳ سال تک قید اور ۲۰ لاکھ روپے جرمانہ ہو سکے گا۔ پریزنڈنگ آفیسر سینئر ستارہ ایاز نے بل کو مزید غور و خوض کے لیے متعلقہ قائمہ کمیٹی کو بھیجا دیا۔‘ (روزنامہ ۹۲ نیوز، ۲۰ ستمبر ۲۰۱۸ء)

اس خبر کے عام ہونے پر عالمی مجلس تحفظ ختم نبوت لاہور کے ایک وفد نے بل کے محرک وزیر مملکت برائے خزانہ جناب حماد اظہر سے ملاقات کی تو انہوں نے یقین دہانی کرائی کہ یہ بل سینیٹ سے واپس لے لیا جائے گا، لیکن آج کی خبر ہے کہ وہ بل جس کمیٹی کے سپرد کیا گیا تھا، اس پر غور و خوض کے لیے اجلاس بلایا گیا، جس سے سینئر مولانا عبدالغفور حیدری سیکرٹری جنرل جمعیت علمائے اسلام اور سینئر فدا محمد خان صاحب نے احتجاجاً واک آؤٹ کیا، اس کی تفصیل اس خبر میں ملاحظہ فرمائیں:

’اسلام آباد (مانیٹرنگ ڈیسک) جمعیت علمائے اسلام نے توہین رسالت کا جھوٹا الزام لگانے پر مجوزہ سزائے موت ختم کرنے کا مطالبہ کر دیا۔ مولانا عبدالغفور حیدری نے کہا ہے کہ بند کمروں میں بیٹھ کر توہین رسالت قانون میں ترمیم کی اجازت نہیں دیں گے۔ پارلیمنٹ ہاؤس اسلام آباد میں سینئر روبینہ خالد کی زیر صدارت قائمہ کمیٹی برائے انفارمیشن ٹیکنالوجی کے اجلاس میں توہین رسالت قانون کا ترمیمی بل سینیٹ کی قائمہ کمیٹی برائے انفارمیشن ٹیکنالوجی میں پیش ہوا، جے یو آئی کے سینئر مولانا عبدالغفور حیدری رکاوٹ بن گئے۔ ممبران کے واک آؤٹ پر اجلاس غیر معینہ مدت کے لیے

اگر تم خدا سے محبت کرنا چاہتے ہو تو اپنے رسول کی پیروی کرو، خدا تم کو اپنا دوست بنا لے گا۔ (قرآن کریم)

ملتوی کر دیا گیا۔ جے یو آئی (ف) کے رہنما مولانا عبدالغفور حیدری نے الیکٹرانک کرائمز ترمیمی بل میں ترمیم پیش کرتے ہوئے کہا کہ الیکٹرانک کرائمز بل کی شق نمبر ۲۷- جی کو حذف کیا جائے۔ اس شق کے مطابق توہین رسالت کا جھوٹا الزام لگانے والے کو وہی سزا یعنی سزائے موت ہوگی جو اس جرم کی ہے۔ انہوں نے کہا کہ شق ۲۷- جی پہلے سے موجود اصول سے انحراف اور مقدمہ درج کروانے پر دباؤ ڈالنے کی کوشش ہے۔ بین الاقوامی دباؤ کی وجہ سے توہین رسالت قانون میں ترمیم لائی جا رہی ہے۔ مولانا حیدری نے کہا کہ: ملک میں ہر دوسرا قانون غلط استعمال ہوتا ہے، وہاں تو کسی کو فکر لاحق نہیں ہوتی، لہذا ہم اس قانون میں تبدیلی نہیں کرنے دیں گے۔ اس سے قبل بھی اس قانون نے کئی جانیں لی ہیں، اس لیے اس قانون کو مت چھیڑا جائے، ورنہ کسی بھی نقصان کے ذمہ دار یہ خود ہوں گے اور تنبیہ کی کہ اگر اس طرح کا کوئی بھی اقدام اٹھایا گیا تو ہم بھرپور مزاحمت کریں گے۔ آئندہ کمیٹی کے اجلاس میں نہیں بیٹھوں گا۔ مولانا عبدالغفور حیدری نے کہا کہ توہین رسالت کے حوالے سے قوانین پہلے سے بنے ہوئے ہیں، میں اس قانون کو چھیڑنے کے حق میں نہیں، اس سے ملک میں افراطی پھیلے گی۔ چیئر پرسن کمیٹی روبینہ خالد نے کہا کہ جھوٹی گواہی دینے پر قذف کا قانون موجود ہے۔ جھوٹے الزامات کی سزا سخت نہ ہو، لیکن سزا ضرور ہونی چاہیے۔ سینیٹر رحمان ملک نے کہا کہ: امریکا اور یورپ ہمارے مذہب کو توہین کا نشانہ بناتے ہیں، قانون میں یہ چیز ڈالیں کہ اگر بیرون ملک کوئی ہمارے نبی کی توہین کرے تو اس کو ہم یہاں طلب کریں، توہین رسالت کا الزام لگانے والے کے لیے سزائے قتل بہت غلط اقدام تھا، قانون ہاتھ میں لینے کی اجازت نہیں ہونی چاہیے، تاہم بند کمروں میں بیٹھ کر توہین رسالت قانون میں ترمیم کی اجازت نہیں دیں گے۔ مولانا عبدالغفور حیدری اور تحریک انصاف کے سینیٹر فدا محمد کمیٹی کے اجلاس سے واک آؤٹ کر گئے، جس پر کمیٹی چیئر پرسن نے اجلاس کو غیر معینہ مدت تک کے لیے ملتوی کر دیا۔“

(روزنامہ امت، راولپنڈی، ۱۱ اکتوبر ۲۰۱۸ء)

اُدھر ۸ اکتوبر ۲۰۱۸ء کو متحدہ مجلس عمل کے زیر اہتمام حضرت مولانا فضل الرحمن صاحب کی صدارت میں قومی مشاورت کانفرنس، اسلام آباد میں منعقد ہوئی، جس میں متحدہ مجلس عمل کی پوری قیادت، اتحاد تنظیمات مدارس کے نمائندگان، عالمی مجلس تحفظ ختم نبوت کے علاوہ تقریباً تمام مذہبی جماعتوں کے نمائندے، شعبہ صحافت اور شعبہ تجارت سے متعلق حضرات بھی موجود تھے۔ اس کانفرنس کے اعلامیہ میں کہا گیا کہ:

اللہ تو یہ قبول کرتا ہے انہیں لوگوں کی جو نادانی سے گناہ کر بیٹھے ہیں اور جلدی سے توبہ کر لیتے ہیں۔ (قرآن کریم)

۱:- ختم نبوت یا تو ہیں رسالت قوانین میں کسی قسم کی تبدیلی کی ہم حکومت کو اجازت نہیں دیں گے اور حکومتی پالیسی ساز شخصیات کے بیانات کی یہ اجلاس مذمت کرتا ہے۔

۲:- دینی مدارس کی اتحاد تنظیمات مدارس دینیہ نے جو مطالبات حکومت کو پیش کیے ہیں، اس پر سب کا اتفاق ہے، ایک مہینہ تک ان کی منظوری کا ہم انتظار کریں گے اور اگر نہیں ہوا تو اگلے اقدامات بعد میں کیے جائیں گے۔

۳:- مقبوضہ کشمیر کے الیکشن کو وہاں کی عوام نے مسترد کیا ہے۔ یہ اجلاس ان کے عوامی فیصلے کی تائید کرتا ہے اور یہ کہ مقبوضہ کشمیر میں الیکشن استصواب رائے کا متبادل نہیں ہے، ہم مطالبہ کرتے ہیں کہ کشمیریوں کو استصواب رائے کا حق دیا جائے۔

۴:- یہ اجلاس ہندوستان کی طرف سے دھمکی آمیز بیانات کی پرزور مذمت کرتا ہے اور حالیہ دنوں میں چار سو میزائلوں کی خریداری خطہ میں طاقت کے توازن کو بگاڑ سکتی ہے اور پاکستان کے لیے خطرہ کا باعث بن سکتی ہے۔ یہ اجلاس اس پرتشویش کا اظہار کرتا ہے اور اس جیسے اقدامات کو روکنے کے لیے اقوام متحدہ سے مداخلت کا مطالبہ کرتا ہے۔

۵:- کشمیر اور فلسطین کی جدوجہد آزادی کی حمایت کا یہ اجلاس اعادہ کرتا ہے اور ان کی قربانیوں کو قدر کی نگاہ سے دیکھتا ہے اور اس کی مکمل حمایت کرتا ہے۔

۶:- برما، شام، عراق، لیبیا میں عام بے گناہ لوگوں کے قتل عام کی شدید الفاظ میں مذمت کرتا ہے۔ اور یہ اجلاس مطالبہ کرتا ہے کہ بیرونی قوتیں افغانستان اور اسلامی دنیا سے فوری طور پر انخلاء کا اعلان کریں۔

.....

سمجھ میں نہیں آتا کہ یہ لوگ اقتدار میں آ کر اتنا بے حس کیوں ہو جاتے ہیں کہ ان کو محسن انسانیت، فخرِ رسل، شفیع المذنبین، خاتم الانبیاء، حضرت محمد رسول اللہ ﷺ کی عزت و عظمت کی حفاظت کی بجائے آپ ﷺ کی عزت و ناموس کو مجروح کرنے کے راستے ڈھونڈتے اور بناتے ہیں۔ کیا دنیا میں کہیں ایسا قانون ہے کہ ایک مقتول کا وارث قاتل پر ایف آئی آر درج کرائے، یہ مقدمہ عدالتی مراحل سے گزرنے کے بعد شہادتوں کے سقم یا کسی بھی قانونی تقاضے کو پورا نہ کر سکنے یا کسی قسم کے شک کی بنا پر عدالت قتل کے ملزم کو بری کر دے تو کیا اس ۳۰۲ کے مدعی کو سزائے موت سنادی جاتی ہے؟ پاکستانی عدالتوں میں کتنے کیس ایسے ہیں جن میں مدعی کی کمزوریوں یا قانونی مجبوریوں پر ملزم کو شک کا فائدہ

جو لوگ نیک عمل کریں گے (مرد ہو یا عورت) تو ہم اس دنیا میں بھی ان کی زندگی اچھی طرح بسر کریں گے۔ (قرآن کریم)

دے کر بری کر دیا جاتا ہے، حالانکہ مدعی سو فیصد سچا ہوتا ہے، تو کیا ایسے مظلوم مدعی کو پھانسی چڑھا دیا جائے؟ ٹھیک ہے ۳۰۲ کے قانون میں بھی یہی سزا تجویز کر دو کہ مقتول کے ورثاء نے اگر اپنا دعویٰ ثابت نہ کیا تو قاتل کو معافی دی جائے گی اور قاتل کا دعویٰ ثابت نہ کرنے پر مدعی کو پھانسی دے دی جائے گی، پھر دیکھنا دنیا تمہیں کیا کہتی ہے؟

اگر یہ قانون منظور ہو گیا تو ہر آدمی قانون کو اپنے ہاتھ میں لے لے گا اور ممتاز قادریؒ کی طرح کہے گا کہ جب حکومتیں اور عدالتیں حضور اکرم ﷺ کی عزت و ناموس کی توہین کرنے والے موزیوں کو سزائیں نہیں دیتیں، بلکہ اُلٹا حضور اکرم ﷺ کی اہانت کرنے والے بدبختوں اور مجرمین کی تھانہ و عدالت کو اطلاع دینے پر خود مجھے پھانسی ہو سکتی ہے، تو کیوں نہ میں ایسے موزی کو خود ہی ٹھکانے لگاؤں اور پھر پھانسی پر چڑھ جاؤں، تو اس کا معنی یہ ہوا کہ لا قانونیت خود حکومت پھیلا رہی ہے اور معاشرہ قتل و قتل کی طرف خود حکومت دھکیل رہی ہے۔

ہم حکومت پر واضح کر دینا چاہتے ہیں کہ آپ قادیانیت نوازی نہ کریں اور نہ ہی کسی بیرونی ایجنڈے پر عمل درآمد کریں، اللہ تعالیٰ پر بھروسہ رکھیں۔ حضور اکرم ﷺ کی عزت و ناموس کا تحفظ کر کے حضور اکرم ﷺ کی شفاعت کے مستحق بنیں۔ آپ کی دنیا بھی بنے گی اور آخرت میں بھی سرخروئی نصیب ہوگی، ورنہ اللہ تبارک و تعالیٰ اپنے نبی کی عزت و ناموس کا تحفظ کرنا جانتے ہیں، وہ اپنے کسی بندے سے کام لے لیں گے، لیکن آپ دنیا میں بھی ذلیل و رسوا ہوں گے اور آخرت بھی آپ کی تباہ و برباد ہو جائے گی۔ مرضی آپ کی ہے کہ آپ کس راہ کا انتخاب کرتے ہیں۔

اللہ تبارک و تعالیٰ ہم سب کو دین اسلام اور حضور اکرم ﷺ کی عزت و ناموس کا محافظ بنائے۔ ہمارے ملک پاکستان، اس کے تمام اداروں، علماء، طلبہ، دینی مدارس اور مساجد کی حفاظت فرمائے۔ پاکستان کو استحکام نصیب فرمائے، اس کی مالیاتی اور اقتصادی مشکلات کو دور فرما کر پاکستان کو ترقی اور خوشحالی نصیب فرمائے اور نظریہ پاکستان کے مطابق اس ملک کو اسلامی نظام کی نعمت سے ہمکنار فرمائے اور جو لوگ اس کے لیے اپنے اپنے انداز اور طریقے سے جدوجہد کر رہے ہیں، اللہ تبارک و تعالیٰ ان سب کو اجر جزیل عطا فرمائے۔ آمین

وصلی اللہ تعالیٰ علی خیر خلقہ سیدنا محمد وعلی آلہ وصحبہ أجمعین

